

Date : 24-06 -2024
Time : 07-05 hrs

.....

- আবু

- 00000

00000

কেন্দ্ৰীয় গৃহ আৰু সমবায় মন্ত্ৰী অমিত শ্বাহে উন্নত বান ব্যৱস্থাপনাৰ বাবে নদীসমূহৰ জলস্তৰ নিৰ্ধাৰণ কৰা আগতীয়া পদ্ধতি উন্নত কৰাৰ ক্ষেত্ৰত প্ৰচেষ্টা চলাবলৈ ভাৰতীয় বতৰ বিজ্ঞান বিভাগ আৰু কেন্দ্ৰীয় জল আয়োগক নিৰ্দেশ দিছে। নতুন দিল্লীত কালি দেশৰ বান পৰিস্থিতিৰ জোৰা মৰাৰ প্ৰস্তুতিৰ সন্দৰ্ভত এখন উচ্চ পৰ্যায়ৰ বৈঠকত মিলিত হৈ কেন্দ্ৰীয় মন্ত্ৰীগৰাকীয়ে দেশত বান পৰিস্থিতিৰ মোকাবিলা কৰাৰ বাবে এটা উমৈহতীয়া আৰু সুদূৰ প্ৰসাৰী নীতি যুগুত কৰাৰ ক্ষেত্ৰত দীৰ্ঘ দিনৰে পৰা গ্ৰহণ কৰা পদক্ষেপৰ পৰ্যালোচনা কৰে। শ্ৰী শ্বাহে বজ্ৰপাতৰ সন্দৰ্ভত জনসাধাৰণক সজাগ কৰিবলৈ এছ এম এছ, টি ভি, এফ এম ৰেডিঅ' আৰু অন্যান্য মাধ্যমত সতৰ্কতা জাৰি কৰাৰ বাবে ভাৰতীয় বতৰ বিজ্ঞান বিভাগক নিৰ্দেশ দিয়ে। তেওঁ লগতে বিভিন্ন বিভাগক বতৰ, বৰষুণ তথা বান সতৰ্কবাণী সম্পৰ্কীয় এপসমূহ বিকশাই তোলাৰ প্ৰয়োজনীয়তাৰ সন্দৰ্ভতো গুৰুত্ব আৰোপ কৰে। শ্ৰীশ্বাহে কয় যে, প্ৰধানমন্ত্ৰী নৰেন্দ্ৰ মোদীৰ নেতৃত্বত দেশৰ দুৰ্যোগ ব্যৱস্থাপনা খণ্ডই কোনো ধৰণৰ বাধা নোহোৱাকৈ বিশেষ অগ্ৰগতি লাভ কৰিছে। তেওঁ লগতে ভাৰতীয় বতৰ বিজ্ঞান বিভাগ আৰু কেন্দ্ৰীয় জল আয়োগক আগতীয়াকৈ বানৰ সন্দৰ্ভত অৱগত হোৱাৰ বাবে সকলো ধৰণৰ সঁজুলি পুনৰ মানাংকন কৰিবলৈ নিৰ্দেশ দিয়ে। তেওঁ লগতে সকলো বৃহৎ বান্ধৰ গেটসমূহ ভাল অৱস্থাত থকাটো সুনিশ্চিত কৰাৰ বাবে নিৰ্দেশ দিয়ে। তদুপৰি তেওঁ কেন্দ্ৰীয় জল আয়োগৰ বান নিৰীক্ষণ কেন্দ্ৰসমূহ দেশৰ প্ৰয়োজন তথা আন্তঃৰাষ্ট্ৰীয় মান অনুসৰি হোৱা উচিত বুলি উল্লেখ কৰে।

শ্ৰীশ্বাহে লগতে হঠাতে হিমবাহ হ্ৰদৰ বিস্ফোৰণ হোৱাৰ ফলত সৃষ্টি হোৱা বানপানীৰ সৈতে মোকাবিলা কৰাৰ প্ৰস্তুতিৰো পৰ্যালোচনা কৰে। তেওঁ ভাৰতীয় মহাকাশ গৱেষণা সংস্থাৰ বান আৰু জল ব্যৱস্থাপনাৰ ক্ষেত্ৰত বিভিন্ন সংস্থাসমূহে যোগান ধৰা উপগ্ৰহৰ প্ৰতিচ্ছবিৰ সহায়ত এই ক্ষেত্ৰত বিশেষ ব্যৱস্থা গ্ৰহণ কৰাৰ ওপৰত গুৰুত্ব আৰোপ কৰে। শ্ৰীশ্বাহে ৰাষ্ট্ৰীয় দুৰ্যোগ ব্যৱস্থাপনা কৰ্তৃপক্ষৰ লগতে পৰিৱেশ, বন আৰু জলবায়ু পৰিৱৰ্তন বিভাগৰ মন্ত্ৰ্যালয়ক বনজুই প্ৰতিহত কৰাৰ বাবে ব্যৱস্থা গ্ৰহণ কৰিবলৈও নিৰ্দেশ দিয়ে। তেওঁ নিয়মীয়াকৈ শুকান পাত আঁতৰ কৰা, জুই জ্বলোৱাৰ বাবে নিৰ্দিষ্ট শাৰী ঠিক কৰাৰ লগতে সময়ে সময়ে স্থানীয় বাসিন্দা আৰু বন বিভাগৰ লোকৰ সৈতে ম'ক ড্ৰীল অনুষ্ঠিত কৰাৰ ক্ষেত্ৰত গুৰুত্ব আৰোপ কৰে। কালিৰ বৈঠকত জল শক্তি মন্ত্ৰী চি আৰ পাটিল, গৃহ বিভাগৰ ৰাজ্য মন্ত্ৰী নিত্যানন্দ ৰায়, কেন্দ্ৰীয় গৃহ সচিবকে ধৰি বিভিন্ন মন্ত্ৰ্যালয়ৰ সচিব আৰু বিভিন্ন বিভাগৰ শীৰ্ষ বিষয়াসকল উপস্থিত থাকে।

০০০০০

উত্তৰাখণ্ডৰ মুখ্যমন্ত্ৰী পুস্কৰ সিং ধামীক ৰাজ্যখনত সম-নাগৰিক সংহিতা ৰূপায়ণ কৰাৰ বাবে সন্মানীয় ড॰ শ্যামাপ্ৰসাদ মুখাৰ্জী বঁটা প্ৰদান কৰা হয়। মুম্বাইত কালি আয়োজিত এটা অনুষ্ঠানত দ্বীপকমল ফাউণ্ডেচনে প্ৰয়াত ৰাজনীতিবিদ তথা বেৰিষ্টাৰ ড॰ শ্যামাপ্ৰসাদ মুখাৰ্জীৰ সপোন বাস্তৱায়িত কৰি দেশৰ ভিতৰতে প্ৰথম সম-নাগৰিক সংহিতা ৰূপায়ণ কৰাৰ বাবে মুখ্যমন্ত্ৰীগৰাকীক এই বঁটা প্ৰদান কৰে। শ্ৰীধামীয়ে ইয়াৰ পূৰ্বে মুম্বাইৰ সিদ্ধিবিলায়ক মন্দিৰ দৰ্শন কৰে।

০০০০০

বিশ্ব শিল্প পৰিষদে জম্মু-কাশ্মীৰৰ শ্ৰীনগৰ চহৰখনক বিশ্ব শিল্প চহৰ হিচাপে আনুষ্ঠানিক স্বীকৃতি প্ৰদান কৰিছে। এই সন্মানীয় স্বীকৃতিৰ দ্বাৰা চহৰখনৰ চহকী ঐতিহ্য আৰু কলা-কুশলীসকলৰ ব্যতিক্ৰমী দক্ষতাক স্বীকৃতি প্ৰদান কৰা হৈছে।

জম্মু-কাশ্মীৰৰ ৰাজ্যপাল মনোজ সিনহাই এই উল্লেখযোগ্য সাফল্যৰ বাবে আন্তৰিক অভিনন্দন জ্ঞাপন কৰি ইয়াক কলাকুশলী সকলৰ ব্যক্তিক্ৰমী দক্ষতা তথা তেওঁলোকৰ কঠোৰ পৰিশ্ৰমৰ স্বীকৃতি বুলি মন্তব্য কৰিছে। তেওঁ কয় যে, এই স্বীকৃতিয়ে কলা-কুশলীসকলৰ একাগ্ৰতা তথা শ্ৰীনগৰৰ চহকী সংস্কৃতিত আলোকপাত কৰাৰ ক্ষেত্ৰত তেওঁলোকৰ গুৰুত্বকেই প্ৰতিফলিত কৰিছে। অঞ্চলটোৰ কলা-কুশলীসকলৰ প্ৰতি প্ৰয়োজনীয় সমৰ্থন আগবঢ়োৱাৰ বাবে চৰকাৰ প্ৰতিশ্ৰুতিবদ্ধ বুলিও তেওঁ লগতে মন্তব্য কৰে।

উল্লেখযোগ্য যে জম্মু-কাশ্মীৰৰ হস্তশিল্প আৰু হস্ততাত ক্ষেত্ৰখনৰ প্ৰতি প্ৰধানমন্ত্ৰী নৰেন্দ্ৰ মোদীয়ে সকলো ধৰণৰ সমৰ্থন আগবঢ়াই আহিছে। হস্ততাত আৰু বস্ত্ৰশিল্প বিভাগৰ সঞ্চালকেও এই স্বীকৃতিৰ তাৎপৰ্যৰ সন্দৰ্ভত গুৰুত্ব আৰোপ কৰিছে। তেওঁ কয় যে, কলা-কুশলীসকলৰ লগতে তেওঁলোকৰ উল্লেখনীয় অৱদানৰ বাবে আমি সদায় গৌৰৱান্বিত।

০০০০০

প্ৰধানমন্ত্ৰী নৰেন্দ্ৰ মোদীয়ে ৩০ জুনত আকাশবাণীযোগে প্ৰচাৰ হ'বলগীয়া মন কী বাত অনুষ্ঠানৰ বাবে জনসাধাৰণৰ পৰা দিহা পৰামৰ্শ বিচাৰিছে। প্ৰধানমন্ত্ৰীয়ে সামাজিক মাধ্যমযোগে নৰেন্দ্ৰ মোদী এপ, মাই গভ মুকলি মঞ্চৰ জৰিয়তে অথবা ১৮০০-১১-৭৮০০ এই শুদ্ধবিহীন নম্বৰত ফোন কৰি পৰামৰ্শ আগবঢ়াবলৈ সকলোৰে প্ৰতি আহ্বান জনাইছে। অনুষ্ঠানটিৰ এই খণ্ডটিৰ বাবে ২৮ জুন পৰ্যন্ত পৰামৰ্শ গ্ৰহণ কৰা হ'ব।

এয়া হ'ব অনুষ্ঠানটোৰ ১১১ সংখ্যক খণ্ড আৰু শ্ৰীমোদী একেৰাহে তৃতীয়টো কাৰ্যকালৰ বাবে প্ৰধানমন্ত্ৰী হিচাপে নিৰ্বাচিত হোৱাৰ পাছত প্ৰচাৰ হ'বলগীয়া প্ৰথমটো খণ্ড।

আকাশবাণী - দূৰদৰ্শনৰ সমগ্ৰ নেটৱৰ্কৰ লগতে আকাশবাণীৰ ৱেবছাইট আৰু নিউজ অন এয়াৰ মোবাইল এপযোগে এই অনুষ্ঠান প্ৰচাৰ কৰা হ'ব। আকাশবাণী, দূৰদৰ্শন নিউজৰ উপৰি প্ৰধানমন্ত্ৰী কাৰ্যালয় আৰু তথ্য-সম্প্ৰচাৰ মন্ত্ৰালয়ৰ ইউটিউব চেনেলযোগেও এই অনুষ্ঠান প্ৰচাৰ কৰা হ'ব। এই অনুষ্ঠানৰ পাছতে আকাশবাণীয়ে ইয়াৰ আঞ্চলিক ভাষান্তৰ প্ৰচাৰ কৰিব।

০০০০০

কেন্দ্ৰীয় চৰকাৰে পৰীক্ষা ব্যৱস্থাত স্বচ্ছতা ৰক্ষা কৰাটো নিশ্চিত কৰাৰ লগতে পৰীক্ষাসমূহ নিয়াৰিকৈ পৰিচালনাৰ বাবে এলানি কাৰ্যকৰী ব্যৱস্থা গ্ৰহণ কৰিছে। পৰীক্ষাসমূহত যিকোনো ধৰণৰ অসাধু উপায় অৱলম্বন কৰাটো ৰোধ কৰাৰ বাবে এনে ব্যৱস্থাসমূহ গ্ৰহণ কৰা হৈছে। তদুপৰি পৰীক্ষা ব্যৱস্থাত হ'ব পৰা যিকোনো ভ্ৰুটি দূৰ কৰাৰ বাবেও এনে ব্যৱস্থাসমূহ লোৱা হৈছে। ইয়াৰ অধীনত প্ৰথমবাৰৰ বাবে নিযুক্তি পৰীক্ষাত অসাধু উপায় অৱলম্বন কৰাটো ৰোধ কৰিবলৈ ৰাষ্ট্ৰীয় আইন প্ৰণয়নৰ দিহা কৰা হৈছে। কেন্দ্ৰীয় লোকসেৱা আয়োগ, কৰ্মচাৰী চয়ন আয়োগ, ৰেলৱে নিযুক্তি বোৰ্ড, বেংকৰ কৰ্মচাৰী নিযুক্তি প্ৰতিষ্ঠান আৰু ৰাষ্ট্ৰীয় পৰীক্ষা সংস্থাৰ দ্বাৰা আয়োজিত সকলো পৰীক্ষাত স্বচ্ছতা ৰক্ষাৰ ক্ষেত্ৰত এই আইন প্ৰযোজ্য হ'ব।

০০০০০

ৰাছিয়াৰ দাগেষ্টানৰ কাকেচছ গণৰাজ্যত অচিনাক্ত বন্দুকধাৰীয়ে চলোৱা এলানি আক্ৰমণত এগৰাকী পুৰোহিতকে ধৰি চাৰিগৰাকী আৰক্ষী বিষয়াৰ মৃত্যু হৈছে। দাগেষ্টানৰ বিদেশ মন্ত্ৰ্যালয়ে প্ৰকাশ কৰিছে যে, সশস্ত্ৰ বন্দুকধাৰীৰ এটা দলে চিনাগ'গৰ লগতে দাৰবেণ্ট চহৰৰ এটা গিৰ্জাত এই আক্ৰমণ চলায়। দলটোৱে মাখাচকালা

চহৰত থকা এটা আৰক্ষী পহৰাচকীকো আক্ৰমণৰ লক্ষ্য কৰি লয়। এই আক্ৰমণৰ ঘটনাত কমেও ১২ গৰাকী আৰক্ষী বিষয়া আহত হয়। এতিয়ালৈকে কোনেও এই আক্ৰমণৰ দায়িত্ব স্বীকাৰ কৰি লোৱা নাই।

০০০০০

আই চি চি টি-২০ বিশ্বকাপ ক্ৰিকেট প্ৰতিযোগিতাত আজি ভাৰতে ছুপাৰ এইট পৰ্যায়ত অষ্ট্ৰেলিয়াৰ বিৰুদ্ধে অৱতীৰ্ণ হ'ব। ছেণ্ট লুছিয়াৰ ডাৰেন ছান্সী নেচনেল ক্ৰিকেট ষ্টেডিয়ামত ভাৰতীয় সময় অনুসৰি নিশা ৮ বজাত খেলখন আৰম্ভ হ'ব। দুয়োটা দলৰ মাজত অনুষ্ঠিত পূৰ্বৰ ৩১ খন টি-২০ খেলত ভাৰতে ১৯ খনত আৰু অষ্ট্ৰেলিয়াই ১১ খনত জয়লাভ কৰাৰ বিপৰীতে এখন খেল অমিমাংসিত হৈ ৰয়।

ছুপাৰ এইট পৰ্যায়ত ভাৰতে ইতিমধ্যে আফগানিস্তান আৰু বাংলাদেশক সহজতে পৰাজিত কৰিছে। সেয়েহে আজিৰ তৃতীয় খেলখনত জয়লাভ কৰিলে ভাৰতে কেৱল গ্ৰুপত শীৰ্ষত থকাই নহয়, বৰং ছেমিফাইনেলত প্ৰৱেশ কৰিব।

ইপিনে এণ্টিগুৱাৰ ছাৰ ভিভিয়ান ৰিচাৰ্ডছ ষ্টেডিয়ামত বৰ্তমান ৱেষ্ট ইণ্ডিজ দক্ষিণ আফ্ৰিকাৰ বিৰুদ্ধে খেলি আছে। খেলখনত দক্ষিণ আফ্ৰিকাই টছত জিকি প্ৰথমে বলিং কৰাৰ সিদ্ধান্ত লয়। আমালৈ বাতৰি অহাৰ পৰলৈকে ৱেষ্ট ইণ্ডিজ ১৫ অভাৱত ৫টা উইকেট হেৰুৱাই ৯৭ৰান কৰি খেলি আছে।

০০০০০

সমাপ্ত